

# श्री साई साहिब चरित्र सुधा

परम पूजनीय स्वामी श्री आत्माराम साहिबु नंढपण खाई  
ब्रह्मचारी वैराग्यवान ऐं आत्मानन्द में स्थिति वारा हुआ । संदनि  
जनमु हेदराबाद सिंधु में वद घराणे कुल में थियो हुयो । रोहडी अ जे  
स्वामी टेक चन्द साहब जा गुर भाई हुआ । सूफी सन्तन में नेष्ठा  
वरा हुआ । चइनी धामनि जी यात्रा पेरें पियादे कई हुयाऊं । देश

रतनु कंदे कंदे प्रभूअ जी प्रेरणा सां जेकमाबाद ज़िले जे श्री मीरपुर गाम में पहुता । उते राजा वीर विक्रमादित्य जी हिक थलिहीअ ते अखण्ड जोति जागी रही हुई, उते विहण सां खेनि अद्भुत आनन्द जो अनुभव थियण लगो ।

अचानक आए हुए महात्मा जो दिव्य दर्शन करे शहर जे माणुहुनि खे श्रद्धा ऐं प्रेमु जागियो । पैचाति मिड़ी करे स्वामी आत्माराम साहब जे चरणनि में वेनती कई त—तवहां कृपा करे सदां लाइ हिते रही पंहिजे दर्शन सत्संग सां असां जो कल्याणु करियो । पैचाति जी प्रेम भरी वेनती बुधी, स्वामीजनि सदां लाइ उते रहण जी आज्ञा दिनी । स्वामीजनि जे निवास करण करे रोजु सत्संग जो आनन्द थियण लगो । स्वामीजनि पारसी विद्या में परम निपुण हुआ, इन्हींअ करे केतराई विद्वान संदनि वचन विलास जो आनन्दु माणण वास्ते ईंदा रहंदा हुआ ।

साई साहिब जे पिता श्री रोचलदास जनि जी भी स्वामी

आत्माराम साहब जे चरण कमलनि में घणी श्रद्धा ऐं प्रीति हुई ।  
 बाबा श्री रोचलदासु बचपन खां ई सन्त सेवी, धर्म परायण उदारचित  
 निम्रताशील आदि गुणनि सां परिपूर्ण हुआ । सरकारी नौकरी  
 कंदा हुआ । ड्युटीअ ते वेंदे कंहि खे थधि में दुखी दिसंदा हुआ त  
 पंहिजी लोई दुशालो बि उनखे देई छद्दींदा हुआ । भेणु जे पुछण ते  
 चवंदा हुआ त—दादी ! किथे किरी पिया । इन रीति बिया बि घणा  
 गुप्तदान कंदा हुआ । संदनि धर्म पत्नी श्रीमाता सुखदेवी भी पतिव्रता  
 लजाशील पवित्र गुणनि सां पूर्ण हुई । बाबा रोचलदास जनि  
 स्वामीजनि जे सत्संग ऐं सेवा जो आनन्दु वठंदा हुआ । खेनि ब्र  
 बालक अगु हुआ । हाणे जदहिं टीं सन्तान माता जे गर्भ में आई  
 त माता जो मुखड़ो अनूपम तेज सां चमकण लगो ऐं अगे खां वधीक  
 सन्तन जी सेवा में रुचि ऐं सत्संग जी प्यास वधी वेई । प्रभूअ जो मधुर  
 नाम प्रेम सां जपण लगी । एकान्त में बाबा रोचलदास खे च्याऊं बाल  
 ! हाणे जेको बालकु तुंहिजे घर में प्रगटु थिये उहो बालकु असां खे

दिजि । बाबा हथ जोड़े चयो — असां त सभु तवहां जा ई आहियूं,  
जियें बि आज्ञा कंदउ उऐं कन्दुसि ।

सम्वत् १९४२ जी चैत्रपूर्णमा ते चंडग्रहणु हुओ । सारे शहर  
में हरि नाम जी सहज रटना थी रही हुई । जंहि महल चन्द्रमा  
ग्रहण खां छुटो उन्हीअ समय माता सुखदेवी जे गोद में बालरूप सां  
साहब मिठिड़ा प्रगटु थिया । जणु प्रगट थियण सां ज्ञाणायाऊं त —  
जगत जे जीवनि खे अविद्या जी ऊंदहि मां कढ़ी प्रभूअ जे प्रकाश मई  
चरणारविन्दनि में पंहुचाईदासीं । उन महल दरबार साहब में स्वामी  
आत्माराम साहब श्री हनूनाटक जा सवैया श्री रामजन्म लीला जा  
गाये ऐं नची रहिया हुआ । उन महल बाबा रोचलदास अची सत् —  
गुरु खे वाधाई दिनी । उन महल ई स्वामी आत्माराम जनि प्रसन्न  
चित सां गद् गद् थी पीली चोली खणी बाबा जे घरिड़े में आया ।  
नयें ज़ावल बालक जो दर्शनु करे अति आनन्द सां चोली पहराए  
गोद में खणी मुखड़ो चुमीं चयाऊं — बची सुखदेवी ! हीउ तुंहिजो  
बालकु जग तारण लाइ ई आयो आहे । तूं ऐं बचिड़ो रोचलु बई

धन्य आहियो । हीउ सुन्दर बालकु प्रभूअ जे पराप्रेम जो मूरतिमान  
सरूप आहे ।

साई मिठा जदहिं छहें महीने जा थिया त श्री मीरपुर में  
कालिरा जी बीमारी पेई, जंहि में सारो शहर लदे वियो । माता  
सुखदेवी भी पंहिजो मिठो बालकु स्वामीजनि खे सौंपे परलोक  
पधारी ।

स्वामी आत्माराम साहबजनि दौलतादाई खे घुराए आज्ञा  
कई त — तूं हिन बालक खे पंहिजे बचनि खां बि वधीक प्यार सां  
पालि । स्वामीजनि हिकड़ी खीर वारी मेंहिं उन खे दिनी त उन जो  
खीरु पी करे बालक खे पालींदी कर । दौलता दाई नढ़िड़े बाल खे  
पालने में झुलाए, “ अल्लाहु — अल्लाहु ” रट लगाईदी हुई साई  
मिठिड़ा बि नंढेई नाम जी धुनि बुधी किलकारियूं दींदा हुआ ।  
हिक दींहु दौलता दाई जौ मुरिशिदु संदनि घर आयो, पालने में  
बालक खे दिंसी आनन्द विभोर थी चवण लगे — बेटी दौलतां !

हीउ बालकु त वदो महापुरुषु आहे । अगिते हली पीरी मीरी जो  
मालिकु थींदो । तुंहिजो महाभाग्य आहे जो हिन जे पालण जो  
आनन्द माणें रही आहीं । हिन बाल खे घणे आदुर ऐं प्यार सां  
पालिजि । मुरिशिद जी वाणी बंधी, दौलता देवी घणे प्यार सां गले  
लाए पालण लगी । दींह जो दौलता दाई पालींदी हुई, रात जो दर—  
बार में वठी ईंदी हुई । उते भाई माजीराम पाण सां गदु सुम्हारींदो  
हुओ । भुख लगण जे खीर मां कपांह जा पोपा भरे पियारींदो हुयो ।

इन रीति साई मिठा प्यार सां पलिजी चई सालनि जा  
थिया । बालकनि सां रांदियूं खेदण लगा । स्वामी आत्माराम जनि  
खाइण लाइ मिठाई आदि शयूं दियनि, उन मां बि घणी गरीबनि  
खे खाराईनि । नंदिई दान जो स्वभाउ होनि । चार पायूं खर्ची  
मिलेनि त भित्ति में टुंगु करे उते रखी छद्दिनि, जद्दिहिं को गरीबु  
दिसनि त उनखे देई छद्दिनि । हिक दींह टिन्ही बरिडिनि गद्दिजी  
स्वामी आत्माराम साहब जे कोठीअ में रखियल शै खाधी, स्वामी  
जनि जे पुछण ते बियनि बालकनि कोन बंधायो पर साई मिठनि

सरलता सां चयो त — बाबा ! असां सभिनी गद्दिजी खाधी आहे । इन सरलता ते स्वामी जनि घणो प्रसन्न थिया । स्वामीजनि हिक दीहुं साई मिठिङनि खे गोद में करे वेठा हुआ, रसोई जो टाईम थियो, रसोई वारी माई अ अचण में घणी देर कई । स्वामीजनि कहिं सेवक खे चयो — जल्दी वजी रसोई खणी आउ । हू उन्हीअ महल ई रसोई खणी आयो । स्वामीजनि पुछो — एतिरो जल्दी कीअ खणी आएँ ? तद्दिहिं साहिब मिठनि चयो — बाबा ! माई खणी ईदी हून्दी, वाट ते दिनी हूँदाईस । इहो बधी स्वामी जनि गद् गद् थी विया चयाऊं — चिरजीउ मुंहिजा लाल ! तोखे ईश्वर अनूमान जी सिद्धि दिनी आहे । तुंहिजी बुद्धि तमाम ऊंची थींदी ।

सचुपचु बि साई मिठा ज़मदे ज़ामु आहिनि । इन जी साख सन्त शिरोमणि श्री उड़िया बाबा जनि पंहिजे दासनि खे बुधाई — चयाऊं — साई साहिब जन्म सिद्धि महापुरुष आहिनि । स्वामी श्री अखण्डानन्द जनि चवंदा आहिनि त — साई मिठिङनि जे भरिसां विहण करे हृदय में प्रेम भक्ति जा नवां—नवां भाव जागंदा आहिनि,

जे जीवन में कद्रहिं बि प्रगटु न थिया । अहड़ी तरह सन्त बि साईं मिठनि जी साराह कंदा हुआ । वास्तव में साईं मिठा जन्म सां ई प्रेम जूं रिधियूं सिधियूं पाण सां वठी आया । देवी सम्पद गुण जी सिद्धि, रस आनन्द जी सिद्धि, प्रभू नाम जी सिद्धि इन्हनि सभनी सिद्धियुनि जो प्रकाशु साहब मिठिड़नि जे जीवन में पद — पद ते विकासु थींदो रहियो ।

छहें सतें सालें जी अवस्था में विद्या ऐं वैराग जो विकासु थियो । टीं — चई महीने जे अन्दर सिंधी — हिन्दी — गुरुमुखी ऐं पारसी में पास थिया । इन्हीअ अद्भुत प्रतिभा खे दिसी पड़िहाइण वारा भी अचिरज में अची वेंदा हुआ, पुछंदा हुआ त — हिन खे केरु बियो पाड़िहे वेंदो आहे छा ?

छहें सतें सालें जी अवस्था में ई स्वामी आत्माराम जनि जे लाइ झंगल मां छेणा चूडे ईंदा हुआ ऐं मंझदि जो स्वामी जनि जी बटे — बटे कलाक झली लोदींदा हुआ । स्वामीजनि वट सन्त सत्संग



जे लाइ ईदा हुआ त — रात जो लिकी — लिकी उन्हनि खे ज़ोर  
द्रींदा हुआ ।

स्कूल में जदहिं मास्टर वटि पड़हण लाइ आया त — अवलि  
मास्टर खे श्री राम कथा बुधायऊं पोइ पड़हण लगा । इहा गाल्हि  
पाण मास्टर पमनदास बुधार्ई ।

साहिबनि जे सतें सालें जी अवस्था में पिता श्री रोचलदास  
ऐं द्रहें सालें में स्वामी आत्माराम साहब दिव्य धाम पधारिया ।  
ब्र साल स्वामी राधाकृष्णदास गदीअ ते वेठा, तहिं खां पोइ स्वामी  
ज्ञानदास जनि गदी नशीन थिया । स्वामी आत्माराम साहब जे  
कृपा कर कमल खां परे थियण करे साहब मिठनि जे हृदय में गहरो  
वैराग्यु उदय थियो । सारो — सारो द्रींहु झंगलनि में ई रटनु कन्दा  
हुआ ऐं जप साहब जे अर्थ में मगनु रहंदा हुआ । खाधे पीते जी  
सुरति न रखंदा हुआ । श्यामसुन्दर जो नंढ़िड़ो झूले जो सरूपु  
काठी खोड़े उन में विहारे ध्यानु कनि ऐं सूरत बहार जा गीत  
गाइनि । उन्हनि द्रींहनि में हिकु डिघो चोलो जोड़ी जो पहिरींदा

हुआ ऐं सीआरे में बिटो चोलो, थधि गर्मी जी परिवाह न रखंदा हुआ ।

शाम जो स्वामी ज्ञानदास जी कथा ते घणे अदब प्यार आदुर सां विहनि । स्वामी ज्ञानदास जनि श्रीरामायण जो अर्थु ऐं भाव शिकारपुर में सन्तन जे मुख मां बुधी रामायण ते ई लिखी ईंदा हुआ, उन्हीअ जी दरबार में कथा कंदा हुआ कद्रहिं उहो लिख्यल अर्थु पड़िही न सघनि त साईं मिठनि खे चवनि — बाल ! ही छा लिख्यो अथेई ? तद्रहिं बि साहब मिठा नम्रता सां पड़िही बंधाईनि । सदाईं वदनि जे भव अदब श्रद्धा आदि शुभ गुणनि सां साईं मिठनि जो हृदय भरियल आहे ।

उणवीहे वीहे वरिहें जी अवस्था में सतिगुरदेव जी प्यास में घर खां निकता । तोड़े प्रभूअ प्रेम जी सिद्धि प्रीतम खां जन्म खां ईं वठी आया आहिनि, तद्रहिं बि सत् शास्त्र जी मर्यादा रखण लाइ, सतिगुर देव जी सेवा ऐं सत्संग जी उत्कण्ठा जागियनि । ब संगती सांगु हुयनि । रस्ते में गड़िही आदूशाह आदि गोठनि में प्रभूअ जी

मधुर कथा कयाऊं उते माणुहुनि श्रद्धा सां घणी भेटा दिननि पर  
 साहब मिठनि स्वीकार न कई । जंहि ते बई संगती पैसे न वठण  
 करे मोटी विया — गड़िही आदूशाह खां घुमंदे गौसपुर जे बाहिरां  
 रस मगनु थी वणिकार में अची वेठा । उतां भाई आसूरामु अचानक  
 अची लंघियो, दर्शन सां उन जो चितु आकर्षित थी वियो ऐं भरिसां  
 अची पुछियो— हे सुन्दर बालक ! हिते छो व्याकुलु वेठो आहीं ?  
 साईं मिठनि पंहिजे प्रेम खे लिकाए चयो — असां खे भुख लगी आहे ।  
 तदहं आदर सां पंहिजे घर वठी आयो ऐं सदां लाइ सेवकु थियो ।

उते साईं मिठा सजो सजो दींहु एकान्त में रामायण बृज—  
 विलास जी लीला में भाव मगनु थी वजनि । सुबुहु जो हुकड़ो ठाहे  
 कुटिया में विहनि त वरी शाम जो दरु खोलिनि । भाई आसूरामु  
 चवंदो हुयो त — कुटिया मां कदहं नचण, कदहं गाइण, कदहं  
 रुअण, कदहं मधुर संगीत जा आवाज बुधण में ईंदा हुआ । रात जो  
 ब्रजविलास जी मिठी कथा कंदा हुआ । शहर जा सभेइ माणहूं प्रेम  
 मगनु थी वेंदा हुआ । उते मीरपुर जा सेवक साहब मिठनि खे वठण

लाइ आया । जदहिं साहबनि खे खबर पई तदहिं उन्हनि सां मिलण  
खां सवाइ घोड़ी भाड़े ते करे बिये गोठ हलिया विया, उते स्वामी  
आत्माराम जी शिशिणी बुढ़िड़ी माता रहंदी हुई उन वटि वजी  
रहिया, तंहि खो पोइ रोहिड़ीअ में आया जिते स्वामी टेकचन्द साहब  
जो शिष्यु स्वामी गंगाराम रहंदो हुआ ।

उते डाक्टर हरिनामदास मुफ्त दवाऊं माणुहुनि खे दींदो  
हुयो, उन्हीअ खां अंग्रजी पढ़हण जो अभ्यासु कयाऊं । उन वक्ति  
कोट कांगड़े में भूकम्प थियो, जिते दीवान दयाराम जी आज्ञा सां  
गरीबनि जी सहायता करण लाइ डाक्टर हरिनामदास वजण लगो ।  
साई मिठा बि डाक्टर सां गदु कोट कांगड़े आया । हिकड़े दिहाड़े  
घुमंदे — घुमंदे हिक तम्बूअ मो दिव्य प्रकाश जो दर्शन थियुनि । उन  
तम्बूअ जे दर ते वेही श्री गीता जो पाठु करण लगा । टे दिहाड़ा रोज़  
ब ट्रे कलाक पाठु कंदा रहिया । उन तम्बूअ मंझि स्वामी श्री  
अविनाशचन्द्र जनि विराजमानु हुआ, जे बंगाल देश खां दीन दुखि—  
युनि जी सहायता उते आयल हुआ । हिक दिहाड़े साई मिठनि

खां मुश्की पुछियाऊं — बालक ! कहिड़ो पाठु करे रहियो आहीं ?  
 साईं मिठा अदब सां उथी चवण लगा, श्रीमद्भगवत गीता जो ।  
 श्री अविनाशचन्द्र जनि प्यार सां चयो — लाल ! तुंहिजे मस्तक में  
 त साकेत सरकार श्री रघुनाथ जी प्रेम भक्ति लिख्यल आहे । तदहिं  
 साईं मिठनि घणी श्रद्धा ऐं नम्रता सां चयो — हे कृपा भण्डार प्रभू !  
 तवहां जंहिजी बि श्रद्धा भक्ति जी आज्ञा कंदो उहा कंदासीं । स्वामी  
 श्री अविनाशचन्द्र घणे प्यार सां पाण वटि रहायुनि ।

अठ महीना श्री सतिगुरुदेवजी शरणि में रहिया, भगुवन्त  
 भक्ति जूं उत्तम — उत्तम साधनाऊं थोरनि ई दीहनि में सतिगुर  
 भगुवन्त जे कृपा सां पूर्ण कयाऊं, जंहि ते सतिगुरुदेव प्रसन्न थी  
 धन्यवाद दिनी ।

हिक दीहु सतिगुरुदेव जे स्नान सेवा महल साहब मिठनि खे  
 साकेत स्वामिनिजी विरह लीला जो दर्शन थियो । जंहि खे दिसी  
 घणी व्याकुलता में अचेत थी विया, जंहि ते सतिगुरुदेव कृपा सां गोद

में खणी घणो धीरज दिनो ऐं आज्ञा कई त, इन्हीअ लीला जो ई चिंतनु ध्यानु करे परा प्रेम जो आनन्दु प्राप्ति कयो । श्री सतिगुर जे आज्ञा सां साईं मिठा इन्हीअ मधुर लीला जे ध्याइण में अनन्त अनुराग सां मगनु थींदा हुआ । कदहिं सखी रूप में, कदहिं कोकिल रूप में श्री मिथिलेश नन्दिनी स्वामिनीअ खे प्रसन्न करण जी सेवा में सदां सावधानु रहंदा हुआ ।

जदहिं सतिगुरदेव पंहिजे देश बंगाल वज्रण लगा, तदहिं साहब मिठनि बि गढु हलण जी वेनती कई । सतिगुरदेव चयुनि — हाणे तूं पंहिजे वतन दे वजु । साहिबनि रोई चयो — तवहां जे चरण कमलनि जे सहारे बिना मां कींअ रहंदुसि ? सतिगुरदेव चयो त बाल ! तूं मांदो न थीउ, असां सदां तोसां गढु आहियूं । तूं श्री गुरु ग्रन्थ साहब खे ई पंहिजो सचो सहारो समुझु उन सां तोखे सभु रस प्राप्ति थींदा । असां जा ही ब वचन सदां पंहिजी दिलि ते धारण कजि, हिकिड़ो त पंहिजे इष्टदेव खे सभ खां ऊंचो ज्ञाणु पर बिये जे इष्ट खे घट चई निदा न कजि । बियो कहिड़े बि मत मजहब सम्प्र—

दाय जो हुजे उन में ईश्वर जी सची श्रद्धा प्यारु दिसी उन खे सिरु झुकाइजो । सभनी में ईश्वर खे दिसी सभनी जी आशीश वठिजो । इहे सतिगुरदेव जा मिठा वचन साहब मिठनि पंहिजे हृदय में घणी श्रद्धा प्यार सां धारण कया ऐं उन मूजिबु हलति कई ।

सतिगुरदेव जी कृपा प्राप्ति करे साईं मिठा लाहोर खां सिंधु जे मेहड़ ग्राम में आया । उते स्वामी आत्माराम साहब स्वपन में आज्ञा कयनि त बाल ! हाणे मीरपुर जी दरबार वजी संभालि । तदहिं रोहड़ीअ में स्वामी गंगाराम खे पत्र लिख्याऊं । स्वामी गंगा—राम लिख्यो — अवहां हिति अचो । वदिड़नि जी आज्ञा सची आहे । पोइ रोहड़ीअ में आया । स्वामी गंगाराम जे लिखण ते मीरपुर जा पैच बि उते आया । घणी वेनती करे साईं मिठड़नि खे मीरपुर जी दरबार साहब संभालण लाइ मनाइण लगा । तंहि ते साहब मिठिड़नि कृपा करे चयो — असीं हलंदासीं पर गदीअ ते विहण जी रस्म न कंदासीं ऐं घणों समयु एकांत में रहंदासीं । असां जी कहि बि गाल्हि में कोई दखलु न करे जहिड़ी तरहं असां जो चितु प्रसन्न रहंदो

उन रीति रहंदासीं । कहि बि बाहिरियें बन्धन में न बधिबासीं ।  
 पैचनि इहा गाल्हि कबूल कई ऐं घणे अदब सां साहिबनि खे पंहिजे  
 वतन में वठी आया ।

दरबार साहब में रखियल बंदियूं हुयूं जिनि में सभिनी गांवनि  
 जे बंधियान जा लेख लिखियल हुआ उहे सभेई खूह में विझी  
 छद्रियाऊं । वैराग्य प्रिय साईं अनुराग जे रंग में रंगिजी एकान्त में  
 चौतार ते पंहिजे प्राणवल्लभ प्रीतम जे मधुर चरित्र जो गानु करे,  
 ऐं सतिगुर जी सम्भार में सराबोर थी सदां प्रेम अमृत जो पानु कंदा  
 हुआ । बावीह — बावीह कलाक लगातार जै श्री सीआ अम्बा !  
 जै श्री सीआ अम्बा ! इन्हीअ मधुर नाम जी अखण्ड रट लाईंदा  
 हुआ । उन वक्ति हिकड़ी बुढ़िड़ी माई रोजु मंझदि जो चणा रधे  
 कटोरी में विझी पड़दे अन्दर रखी वेंदी हुई, बस ! उहेई खाई जल  
 पानु कन्दा हुआ । सजो वक्तु एकान्ति में मथे ई रहंदा हुआ । कहि  
 सां बि मिलंदा जुलंदा न हुआ ।



हिकड़े दींहु स्वपन में श्री अविनाशचन्द्र आज्ञा कयनि त जिते  
तू स्नान कन्दो आहीं उते बेर जे हेठां पृथ्वीअ खे खेटियो त तवहां  
खे उन मां पंहिजे इष्ट देव जी प्राप्ति थींदी । साईं मिठनि सतिगुर जी  
आज्ञा मूजिबु धरती खोटी त उन मां श्री साकेत स्वामिनी श्री जनक  
नन्दनीअ जो भोज पत्र ते चित्रित मधुर रूप जो दर्शन थियो । उहो  
सरूपु साहिबनि पंहिजे मस्तक ते विराजमानु कयो । उन्हीअ जे  
दर्शन चिन्तन में ई राति दींह मगनु रहंदा हुआ । सुन्दर नंढ़िड़े  
पालने में श्री जू महाराज खे झुलाए मधुर — मधुर गीत गाईंदा हुआ ।  
हिकड़े दींहु जुगल साकार जे मधुर मिलण जे आनन्द जे भाव में  
जुगल तां वस्त्र घोरियाऊं, उहे भाव में सचा थी पिया, मथां उछले  
हिक बालिका खे दिनाऊं । उहे दिव्य वस्त्र दिंसी सभेई माण्हूं  
अचरज में अची विया । सभिनी जी सिक श्रद्धा वधी वेई । सभिनी  
गढ़िजी अची चरणनि में वेनती कई — मालिक मिठा ! सभिनी ग्राम  
वासियुनि जे मन में तवहां जे मुखचन्द्र मां मधुर कथा बुधण जी  
घणी उत्कण्ठा आहे । इन्हीअ करे दरबार साहब में विराजित थी

कृपा करे सभिनी खे सत्संग जो सौभाग्यु दियो । पुरवासियुनि जी  
 प्रीति ते प्रसन्न थी, चौथें — चौथें दींहु हेठि लही कथा करण जी कृपा  
 कयाऊं । राति जो दहें बजे श्री रामचरण दास जे श्री रामायण जी  
 कथा अहिडे रस सां कनि जो प्रभात जो चार थी वजनि त कहि खे  
 समय जी खबर न पवंदी हुई । पंहिजी रस मई श्री भक्तमाल जी  
 कथा कंदा हुआ । कढ़हिं करुणा रस जी कथा में प्रेमियुनि खे भिजाईदा  
 हुआ । कढ़हिं बाल कृष्ण जे बाल विनोदनि जूं कथाऊं करे हर्ष में  
 मगनु कंदा हुआ । कढ़हिं गीतनि जे गुंजार जी सुधा वर्षाईदा  
 हुआ ।

भिनिड़ी रैन चमकनि तारे ।

जागनि संत जना राम प्यारे ॥

श्री गुरु सांहिब जे हिन अनूपम कथन खे साहिब मिठनि श्री  
 मीरपुर में सार्थक कयो । स्नेह कथा जो समय राति जो रखियो  
 जिंय प्रेमीजन घर जे कमनि खां वांदा थी अची कथा जो आनन्दु

वठनि मधुर कथा सारी सारी राति हले ऐं असुर जो जदहीं मायूं  
घरनि में जण्ड पीहणु शुरु कनि उन वक्त भक्त जन वजी आरामी  
थियनि । जणु सजी राति घर में ही रहिया आहिनि ।

वृहस्पत वार विशेष कथा ऐं नाम कीर्तन जो दींहु मुकिररु  
कयाऊं उन दींह युगल सरकार जे स्नेह ऐं करुणा जी कथा जो  
आरम्भ थियो जंहि में सतिसंगी युगल सरकार जी बनवास जी  
कथा खे सम्भारे युगल जे क्यास में स्नेह जा आसूं वहाए तन मन जी  
सुरति विसारे मुग्ध थी वजनि । कृपा निधान साहिबनि पंहिजे  
कुरिब भरियनि बचनि खे विशेष रूप सां भगवंत लीला जा अनुभव  
कराया । सति संगी मालिक मिठनि जी कृपा आज्ञा पाए सुखो पी  
पंहिजे मुहडि वजी लीला रस में मगनु थियनि ऐं पोइ अची पंहिजे  
अद्भुत अनुभव जो वर्णन करनि । इन तरह साईं मिठा जणु सभिनी  
खे पाण भाव राज्य में घुमाए प्रेम जा अनोखा अनुभव कराइनि ।

राति जो वरी नाम धुनि जो आनन्द थिये सभई भक्त जन  
वदे स्वर सां मस्त थी वदी भेरि जे तुमुल आवाज़ जे सहारे नाम

धुनि करनि ऐं नचनि । साहिब कृपाल भी धुनि में शामिल थी कृपा  
वर्षा करे सरिनी खे कृतार्थ कनि । नाम जी धुनि केतिरनि मेलनि  
ताई गूंजदी हुई । वृहस्पति वार जी धुनि हाणे भी श्री सुख निवास  
ऐं बियनि किनि शहरनि में थीं दी रहे थी ।